

## Grannskoðanarlógin

Løgtingslóg nr. 25 frá 21. apríl 1999 um grannskoðan av landsroknskapinum

## Innihaldsvirlit

<b>1</b>	<b><i>Løgtingsgrannskoðararnir</i></b> .....	<b>3</b>
<b>2</b>	<b><i>Landsgrannskoðarin</i></b> .....	<b>3</b>
<b>3</b>	<b><i>Roknskapargrannskoðanin</i></b> .....	<b>4</b>
<b>4</b>	<b><i>Roknskapur og frávik</i></b> .....	<b>4</b>
<b>5</b>	<b><i>Frágreiðingar til lögtingsgrannskoðararnar</i></b> .....	<b>5</b>
<b>6</b>	<b><i>Kanningar</i></b> .....	<b>5</b>
<b>7</b>	<b><i>Frágreiðingar til Løgtingið</i></b> .....	<b>6</b>
<b>8</b>	<b><i>Uppskot til samtyktar</i></b> .....	<b>6</b>
<b>9</b>	<b><i>Svarfreist</i></b> .....	<b>6</b>
<b>10</b>	<b><i>Upplýsingarskylda</i></b> .....	<b>6</b>
<b>11</b>	<b><i>Gildiskoma</i></b> .....	<b>7</b>

# LØGTINGSLÓG NR. 25 FRÁ 21. APRÍL 1999 UM GRANNSKOÐAN AV LANDSROKNSKAPINUM V.M.

## 1 Løgtingsgrannskoðararnir

§ 1 Innan ein mánað eftir, at nýtt Løgting er valt, velur Løgtingið millum limir sínar 4 løgtingsgrannskoðarar eftir lutfalsvali. Starvstíð teirra er valskeiðið hjá tí Løgtingi, sum hevur valt teir.

*Stk. 2.* Formaður løgtingsgrannskoðaranna er hin fyrst valdi, næstformaðurin hin næst valdi.

*Stk. 3.* Leggur løgtingsgrannskoðari frá sær, velur Løgtingið skjótast gjørligt annan í hansara stað.

§ 2 Formaðurin hjá løgtingsgrannskoðarunum boðar til fundar við hóskaði freist, tá tørvur er á tí, ella tá ein ella fleiri av hinum løgtingsgrannskoðarunum biðja um fund.

*Stk. 2.* Formaðurin stýrir fundunum. Berst formanninum frá, tekur næstformaðurin við starvi hansara.

*Stk. 3.* Løgtingsgrannskoðararnir eru viðtøkuførir, tá í minsta lagi 3 løgtingsgrannskoðarar eru møttir. Uppskot eru samtykt, tá meira enn helmingurin av teimum, sum eru á fundi, atkvøða fyri.

*Stk. 4.* Gerðabók verður skrivað um arbeiðið hjá løgtingsgrannskoðarunum. Gerðabókin verður lögð fram til góðkenningar á næsta fundi.

*Stk. 5.* Løgtingsgrannskoðari kann fáa síni sjónarmið førd í gerðabók. Somuleiðis kann løgtingsgrannskoðari fáa sínar viðmerkingar og grundgevingar við í tær frágreiðingar v.m., sum løgtingsgrannskoðararnir lata úr hondum.

§ 3 Løgtingsgrannskoðararnir fáa fundarpening eftir reglunum, sum eru galdandi fyri tænaðumenn landsins. Formaðurin fær harumframt eina fasta samsýning, sum er kr. 30.000 árliga.

§ 4 Løgtingsgrannskoðararnir fara ígjøgnum:

1. árliga landsroknskapin
2. roknskapin hjá landsstovnum o.l., um hesir ikki eru við í landsroknskapinum.

*Stk. 2.* Løgtingsgrannskoðararnir ansa eftir, at allar inntøkur landsins eru settar í roknskapin, og at eingin útreiðsla er goldin uttan heimild í fíggjarlóg ella aðrari játtanarlóg.

*Stk. 3.* Løgtingsgrannskoðararnir ansa eftir, at roknskapurin er rættur, og at tær avgerðir, sum roknskapurin fevnir um, eru samsvarandi veittum játtanum, galdandi lógum og fyriskipanum, verandi avtalum og vanligum siði. Harumframt verður ansað eftir, at tað er hóskaði atborið fíggjarliga í sambandi við umsiting av ognum og viðvíkjandi rakstri av teimum stovnum og tí virksemin, roknskapurin fevnir um.

*Stk. 4.* Sum grundarlag undir virki sínum, kunnu løgtingsgrannskoðararnir nýta tær váttanir, frágreiðingar o.t., ið roknskapargrannskoðanin letur úr hondum.

## 2 Landsgrannskoðarin

§ 5 Arbeiðið hjá løgtingsgrannskoðarunum skal kunna grunda seg á eina roknskapargrannskoðan, sum Formansskapur løgtingsins stílar fyri.

*Stk. 2.* Formansskapur lögtingsins tilnevnir eftir tilmæli frá lögtingsgrannskoðarunum ein Landsgrannskoðara at standa fyri roknskapargrannskoðanini

*Stk. 3.* Landsgrannskoðarin er óheftur í virki sínum.

*Stk. 4.* Landsgrannskoðarin setir sjálvur starvsfólk síni, og kann sjálvur siga tey úr starvi.

*Stk. 5.* Uppskot til játtan á fíggjarlógini fyri Landsgrannskoðanina verður viðgjørt saman við fíggjarætlan lögtingsins.

**§ 6** Landsgrannskoðarin stuðlar lögtingsgrannskoðarunum í arbeiði teirra. Landsgrannskoðarin er skrivari hjá lögtingsgrannskoðarunum.

### **3 Roknskapargrannskoðanin**

**§ 7** Roknskapargrannskoðanin fevnir um:

1. tann árliga landsroknskapin, t.v.s. roknskapir fyri virkseminum hjá landsumsitingini og hjá landsstovnum o.l. umframt roknskapir hjá øðrum stovnum v.m., hvørs rakstrarætlan er tikin við í játtanarlóg.
2. roknskapir hjá landsstovnum o.l., um hesir ikki eru við í landsroknskapinum.

*Stk. 2.* Tá roknskapir, sum koma undir stk. 1, verða grannskoðaðir, verður kannað, um tey í § 4, stk. 2 og 3, nevndu krøv til roknskapin eru hildin. Harumframt skal regluliga gerast ein gjøgnumgongd av roknskapar- og eftirlitsskipanum fyri at kann, um hesar eru tryggjar.

**§ 8** Roknskapargrannskoðanin verður útint av Landsgrannskoðanini løggildum og skrásettum grannskoðarum.

*Stk. 2.* Landsgrannskoðanin útinnir grannskoðanina av roknskapum, sum koma undir § 7, um annað ikki er ásett í stk. 3.

*Stk. 3.* Løggildir ella skrásettir grannskoðarar útinna grannskoðanina av roknskapum, sum koma undir § 7, tá hetta er ásett í lögtingslóg, kunngerð e.l.

*Stk. 4.* Formansskapur lögtingsins stílar fyri grannskoðanini av roknskapi lögtingsins.

**§ 9** Formansskapur lögtingsins ger av, eftir tilmæli frá lögtingsgrannskoðarunum, um grannskoðanin av roknskapum, sum sambært § 8, stk. 2, verður útint av Landsgrannskoðanini, frameftir skal útinast av løggildum ella skrásettum grannskoðarum.

*Stk. 2.* Formansskapur lögtingsins ger av, eftir tilmæli frá lögtingsgrannskoðarunum, um grannskoðanin av roknskapum, sum sambært § 8, stk. 3, verður útint av løggildum ella skrásettum grannskoðarum, frameftir skal útinast av Landsgrannskoðanini, um annað ikki er ásett í ella sambært lögtingslóg.

*Stk. 3* Landsgrannskoðanin kann samskipa og gera avtalur við løggildar og skrásettar grannskoðarar um grannskoðanina av ávísnum roknskaparøkjum.

**§ 10** Roknskapargrannskoðanin og landsstýrismaðurin kunnu gera av, at grannskoðanaruppgávur, sum koma undir § 8, stk. 2 og 3, kunnu útinast í einum formliga skipaðum samstarvi ímillum roknskapargrannskoðanina og eina innanhýsis grannskoðan.

### **4 Roknskapur og frávik**

**§ 11** Í seinasta lagi 6 mánaðir eftir fíggjarárslok letur landsstýrismaðurin lögtingsgrannskoðarunum og Landsgrannskoðanini tann árliga landsroknskapin fyri undanfarna fíggjarár.

*Stk. 2.* Landsstýrismaðurin letur lögtingsgrannskoðarunum roknskapir hjá landsstovnum o.l., um hesir ikki eru við í landsroknskapinum, í seinasta lagi 6 mánaðir eftir fíggjarárslok.

*Stk. 3.* Í seinasta lagi 6 mánaðir eftir fíggjarárslok letur landsstýrismaðurin lögtingsgrannskoðarunum og Landsgrannskoðanini frágreiðing um frávík ímillum játtanar- og roknskapartøl.

## 5 Frágreiðingar til lögtingsgrannskoðararnar

**§ 12** Tá grannskoðanin av einum roknskapi, sum kemur undir § 7 er lokin, sendir roknskapargrannskoðanin landsstýrismanninum eina skrivliga fráboðan um úrslitið av grannskoðanini til viðmerkingar. Eftir áheitan skal roknskapargrannskoðanin kunna landsstýrismannin um, í hvønn mun og á hvønn hátt grannskoðað hefur verið.

*Stk. 2* Innan 10 mánaðir eftir fíggjarárslok letur roknskapargrannskoðanin lögtingsgrannskoðarunum frágreiðingar um úrslitið av grannskoðanini sambært stk. 1. Lögtingsgrannskoðararnir kunnu leingja hesa freist.

*Stk. 3.* Áðrenn ein frágreiðing, sambært stk. 2, verður latin lögtingsgrannskoðarunum, skal hon leggjast fyri landsstýrismannin til viðmerkingar, uttan so at brævaskifti áður hefur verið um tey mál, sum eru umrødd í frágreiðingini. Í frágreiðingina til lögtingsgrannskoðararnar skulu takast við møguligar viðmerkingar og fráboðanir frá landsstýrismanninum um tiltøk og ætlanir, sum frágreiðingin hefur elvt til.

*Stk. 4.* Lögtingsgrannskoðararnir kunnu áseta nærri reglur um uppseting og innihald í teimum grannskoðanarfrágreiðingum, sum koma undir stk. 2.

**§ 13** Ein og hvør kann krevja at fáa høvi at kunna seg um tær frágreiðingar, ið eru latnar lögtingsgrannskoðarunum sambært § 12.

**§ 14** Lögtingsgrannskoðararnir kunnu áleggja roknskapargrannskoðanini at gera frágreiðingar um viðurskifti, ið lögtingsgrannskoðararnir vilja hava lýst, herundir frágreiðingar um víðkaða fyrisitingargrannskoðan á ávísnum roknskaparøkjum.

*Stk. 2.* Lögtingsgrannskoðararnir kunnu áleggja Landsgrannskoðanini at gera frágreiðingar um víðkaða fyrisitingargrannskoðan á øllum roknskaparøkjum.

## 6 Kanningar

**§ 15** Lögtingsgrannskoðararnir og Landsgrannskoðanin kunnu beinleiðis ella frá landsstýrismanninum krevja at fáa til kanningar roknskapir hjá stovnum, feløgum, grunnnum v.m.:

1. hvørs útreiðslur ella roknskaparlíga hall verður goldið við landsstudningi ella við gjøldum, avgjøldum ella aðrari inntøku sambært lóg
2. sum fáa kapitalinnskot, studning, lán, veðhald o.t. ella annan stuðul frá landinum, ella frá einum stovni v.m., sum kemur undir nr. 1, ella sum fáa gjøld, avgjøld ella aðra inntøku sambært lóg.

*Stk. 2.* Lögtingsgrannskoðararnir og Landsgrannskoðanin kunnu beinleiðis ella frá landsstýrismanninum krevja at fáa til kanningar roknskapir hjá parta- og smápartafeløgum, um øll partabrøvini eru ogn landskassans. Lögtingsgrannskoðararnir og Landsgrannskoðanin kunnu frá landsstýrismanninum krevja at fáa til kanningar roknskapir hjá øðrum parta- og smápartafeløgum, sum landið eigur partabrøv í.

*Stk. 3.* Roknskapir sambært stk. 1 og 2 fevna um ársroknskapir við møguligum koncernroknskapum og ársfrágreiðingum, roknskapir fyri styttri tíðarskeið, roknskapartilfar, herundir bókhaldstilfar og skjøl, gerðabøkur e.l. hjá leiðsluni, grannskoðanarprotokollir, aðrar grannskoð-

anarfrágreiðingar o.l. umframt annað tilfar og upplýsingar, sum lögtingsgrannskoðararnir ella Landsgrannskoðanin meta hava týðning fyri at útinna virki sítt.

**§ 16** Løgtingsgrannskoðararnir og Landsgrannskoðanin kanna tann partin av teimum kommunalu roknskapunum, ið viðvíkir virkseminum, har avroknað verður við landið.

**§ 17** Tá ið roknskapir verða kannaðir sambært §§ 15 og 16, eigur serliga at verða ansað eftir, at roknskapirnir eru hóskandi grannskoðaðir, at treytirnar fyri studningi v.m. eru loknar, og at tað er hóskandi atborið fíggarliga í sambandi við umsiting av ognum og viðvíkjandi rakstri av teimum stovnum og tí virkseminum, roknskapirnir fevna um.

*Stk. 2.* Landsgrannskoðanin letur lögtingsgrannskoðarunum frágreiðingar um úrslitið av kann-ingum sambært §§ 15 og 16.

## 7 Frágreiðingar til Løgtingið

**§ 18** Løgtingsgrannskoðararnir kunnu lata Løgtinginum tær frágreiðingar, ið nevndar eru í §§ 12, 14 og 17 saman við møguligum viðmerkingum. Slíkar frágreiðingar verða at senda landsstýrismanninum, samstundis sum tær verða latnar Løgtinginum.

*Stk. 2.* Áðrenn ein frágreiðing verður latin Løgtinginum, kunnu lögtingsgrannskoðararnir biðja roknskapargrannskoðanina, landsstýrismannin ella aðrar landsmyndugleikar um at útvega fleiri upplýsingar viðvíkjandi teimum málum, sum eru umrødd í frágreiðingini.

## 8 Uppskot til samtyktar

**§ 19** Í seinasta lagi 14 mánaðir aftaná, at fíggarárið er liðið, leggja lögtingsgrannskoðararnir fyri Løgtingið uppskot til samtyktar um góðkenning av landsroknskapinum saman við viðmerkingum sínum.

*Stk. 2.* Reglurnar í stk. 1 fevna eisini um roknskapir hjá landsstovnum o.l., sambært § 4, stk. 1, nr. 2.

## 9 Svarfreist

**§ 20** Øll skriv og viðmerkingar frá lögtingsgrannskoðarunum og roknskapargrannskoðanini viðvíkjandi grannskoðan og gjøgnumgongd av roknskapum skulu svarast innan 6 vikur, um longri freist ikki verður sett.

## 10 Upplýsingarskylda

**§ 21** Løgtingsgrannskoðararnir og roknskapargrannskoðanin kunnu frá einum og hvørjum almennum myndugleika krevja allar tær upplýsingar og øll tey skjøl, sum hesir meta vera av týðningi fyri at útinna starv sítt. Upplýsingar og skjøl skulu latast lögtingsgrannskoðarunum og/ella roknskapargrannskoðanini innan 6 vikur aftaná umbønina, um longri freist ikki verður ásett.

*Stk. 2.* Løgtingsgrannskoðararnir kunnu útvega sær upplýsingar sambært stk. 1 við kanningum á staðnum. Roknskapargrannskoðanin kann til eina og hvørja tíð grannskoða og gjøgnumganga roknskapir á staðnum, har roknskaparhaldið fer fram, ella har tað neyðuga tilfarið annars finst.

§ 22 Um skjöl verða útflyggjað sambært § 21, sum sambært lögtingslóg um innlit í fyrisingina eru innanhýsis skjöl og undantikin rættinum til innlit, verða hesi framhaldandi undantikin rættinum til innlit, eftir at tey eru útflyggjað.

§ 23 Avvarðandi landsstýrismaður, sum hevur ábyrgdina av teimum roknskapum, sum koma undir § 7, skal geva roknskapargrannskoðanini fráboðan um allar ásetanir viðvíkjandi roknskaparhaldi og øðrum viðurskiftum, ið kunnu metast at hava týdning fyri grannskoðanina.

*Stk. 2.* Áðrenn landsstýrismaðurin, sambært stk. 1, ger broytingar í roknskaparskipanum ella mannagongdum, ið hava týdning fyri grannskoðanina, skal roknskapargrannskoðanin hava fráboðan um hesar.

## 11 Gildiskoma

§ 24 Henda lóg kemur í gildi dagin eftir, at hon er kunngjørd. Lógin er eisini galdandi fyri roknskapir sambært §§ 15 og 16, fyri tíðarskeið, sum liggja framman undan gildiskomuni.

*Stk. 2.* Samstundis fer úr gildi lögtingslóg nr. 16 frá 26. apríl 1965 um grannskoðing av landsins almennu roknskapum.

*Stk. 3.* § 1, stk. 1, kemur í gildi eftir fyrstkomandi lögtingsval, aftaná at lógin er kunngjørd. Teir lögtingsgrannskoðarar, ið seinast eru valdir eftir § 1 í lögtingslóg nr. 16 frá 26. apríl 1965 um grannskoðing av landsins almennu roknskapum við seinni broyting, verða sitandi til § 1, stk. 1, kemur í gildi.

*Stk. 4.* Tær tíðarfreistir, ið ásettar eru í §§ 11, stk. 2 og 3, 12, stk. 2 og 19 koma í gildi fyri grannskoðan v.m. av roknskapum frá roknskaparárinum, ið byrjar 1. januar 1999.

*Stk. 5.* § 13 hevur gildi fyri frágreiðingar um grannskoðan v.m. av roknskapum frá roknskaparárinum, ið byrjar 1. januar 1999.

*Stk. 6.* Tær uppgávur, ið eru álagdar Landsgrannskoðanini sambært hesi lóg, verða røktar av teimum starvsfólklum og innan tann fíggjarkarm, ið er játtaður til “Innanvirkis grannskoðan” í § 1 í fíggjarlögtingslógini fyri fíggjarárið 1999.